

تذکره الاولیاء د سلیمان ماکو

د پخوانو آریایانو او د اکثر و نورو اقوامو زاړه ادبي آثار منظوم وو او منثور یې ډېر لږ پاته دي. ویدا او اویستا دواړه منظوم وو د سنسکرت زاړه کتب هم منظوم دي. نو له دې جته د آریایي اقوامو د نظم تاریخ تر نثر دمخه دی. په دې کې هیڅ شک نسته چې د ژبي اساس پر نثر ایښودل کيږي مگر څنگه چې بشر خپل پخواني ادبي آثار په حافظه کې ساتله، او د لیک او تحریر فن لا نه و ایجاد سوی، نو د حافظې د ساتلو لپاره نظم تر نثر آسانه و او هر کله به د آریایي اقوامو ریشیانو (شاعرانو) خپل دیني او اجتماعي مطالب نظم کول، او حماسي شاعرانو به خپل جنګي او حماسي اشعار په منظوم ډول پیودل. د ویدا قدیم آثار د دغو ریشیانو د قریحې نتایج دي، اوستا هم د زرتشت او د ده د اتباعو کیتونه او سندري دي، د زاړه یونان ایلیاد او اوډیسه د هومر حماسي سرودونه دي.

د پښتو ژبي په ادبي تاریخ کې هم مور ته تر اسلام را وروسته لومړی منظوم اشعار لاس ته راغلي دي او د قدماوو په دوره کې تر (۶۰۰ هـ _ ق) دمخه د کوم منثور اثر درک نه لرو، فقط د هاشم سرواني (د سالو ورمه) یو کتاب راته معلوم دی، مگر منظوم اشعار خورا ډېر دي چې لکه پخواني آریایي متون سینه په سینه را نقل سوي او وروسته په کتابو کې ضبط سوي او تر مور پوري را رسېدلي دي.

ځکه چې پښتو ژبه د قدیمو منظوماتو په شهادت موجوده وه، نو طبعاً به یې نثر هم درلود، مگر ښایي چې د لیک او تحریر د نه والي په سبب (نثر) نه وي ضبط سوی، او که څه هم و هغه به د زمانې څپو ورسره وړی وي. په دغه علت نو مور د قدماوو په دوره کې تر (۶۰۰ هـ _ ق) پوري د پښتو نثر نسو موندلای، او تر دغه وروسته د متوسطینو په دوره کې چې څلور پېړۍ ده، د نثر نمونې لرو او نثر لیکونکي پښتانه پېژنو چې کتب یې تالیف کړي دي.

د مغلو تر تارک دمخه یعنی تر (۶۰۰ هـ _ ق) پخوا د پښتو ژبي ادبي مراکز، غور، هلمند، ارغنداو او د

ترنک ورسوګاني وې، څنگه چې

دغه مراکز د مغلو خونخورو لښکرو وران کړل او د مدنیت یوه بولګه

یې نه پکښې پرېښووه، نو ښایي چې د پښتو ډېر کتب او آثار هم ورسره تباہ سوي وي.

یو ټینګ دلیل سته چې د (۶۰۰ هـ _ ق) په حدودو کې چې د نثر کومه نمونه موجوده ده هغه ډېره پخه او متینه او خوره ده، د یوې ژبي نثر چې دې درجې ته رارسیري طبعاً یې باید دمخه ابتدایي مراحل طی کړي وي خو د طفولیت له مراتبو څخه د رشد او پخوالي درجې ته راغلې وي.

نو له دې خبرې څخه استدلال کوو چې باید ډېر دمخه لا اقل دوې درې پېړۍ پر پښتو نثر تیري سوي وي خو د اوومې پېړۍ متانت او پوخوالی یې میندلی وي. له دې لنډو یادوونو وروسته به زه د پښتو د لومړني تر لاسه سوي نثر لیکوال در وپېژنم او بیا به یې پر نثر او خصوصیاتو ورغږم.

سلیمان ماکو د تذکره الاولیاء لیکوال (۶۱۲ هـ _ ق) :-

د پښتو ژبي له پخوانو لیکوالو او نثر لیکونکو څخه چې تر اوسه معلوم سوي دي یو غټ او مقتدري

لیکوال سلیمان ماکو دی.

دی د بارک خان صابزي ماکو زوی دی، چې د قندهار په ارعسان کې اوسېده، د ماکو قبيله تر اوسه هم په لږ تعداد هورې اوسي، او په ابدالیو (درانیو) کې شاملیږي. سلیمان له دې قومه یو پوه لیکوال راوتلی دی، او د

پښتونخوا په غرو او رغو کي يې سياحتونه کړي او د خپل عصر مشهور روحاني او ادبي رجال يې ليدلي دي. دی پخپله وايي چي : په (۶۱۲ هـ) تللی وم او د پښتونخوا په غرو او رغو گرځېدم، او د لويانو مراقد مي ليدل او پلټل، داسي ښکاري چي سلېمان تر دغه مفيد او گټور سفر وروسته موفق سو چي د پښتو نوموړو بزرگانو په احوال کي يوه تذکره الاولياء وليکي او د دوی ويناوي او اشعار په دې کتاب کي خوندي کړي. دا کتاب متاسفانه چي ټول اوس ورک دی، خو لومړي اووه مخه يې ما تر ۱۳۱۹ ش کال دمخه په قندهار کي وموندل او د هغو مخو عکسونه مي د کابل په سالنامه او بيا په پښتانه شعراء لومړي ټوک کي خپاره کړل. سلېمان ماکو د پښتو يو پخوانی مؤرخ او نثر نويس دی، او د ده د نفيس او گټور کتاب دغه څو مخه د پښتو ژبي او ادبي رجالو د تاريخ لپاره داسي مفيد ثابت سول چي د ادب او پښتو تاريخ يې تر ابده مرهون دی. سلېمان ماکو مؤرخ :-

د سلېمان تذکره د پښتو مشاهيرو او ادبي رجالو يو مفصل تاريخ دی، چي د هر سړي احوال پکښي بيانوي، د هغه علمي او روحاني مقام ښيي، او بيا يې اشعار او ويناوي رانقلوي. د تذکرې څو پاڼي چي پيدا سوي دي دا ځني معلوميري چي سلېمان د پښتو مشاهيرو احوال په داسي ډول ليکله چي د هغو د ژوندانه وقايع ثبت سي او دا خبره هم څرگنده سي چي پلاني سړي څنگه ژوند کاوه، چيري اوسېده، پلار، نيکه او کورنۍ يې کومه او چيريه وه؟ او له هغه سړي څخه د خلکو په خوله او زړو کي کومه وينا او کوم شعر پاته دی؟

دی په خپل سياحت کي د کاملانو حضور ته رسېدلی دی او کوم مشاهير چي مړه وه، د هغو مراقد يې موندلي او ليدلي دي، او د تاريخي وقايعو په ضبط کي يې ډېر دقت کړی دی، په دې باجه کي په خپله وايي :
 " په سن دوولس او شپږ سوه د هجري تللی وم او د پښتونخوا په راغو او کليو گرځېدم او مراقد د اولياوو او واصلينو مي پلټل او په هر لوري مي کاملان موندل او د دوی په خدمت کي خاکپای وم او هر کله په سلام ورته ولاړ چي له سفره په کور کښېستم او ټپاکي مي وچاودلې د پښو بيا پاڅېدل او له څښتنه مي مرستون سوم چي احوال د هغو کاملانو وکارم او دوی چي هغه ويناوي پاته کړي دي او پښتانه يې لولي اوس^(۱) .
 له دې څخه ښکاري چي سلېمان ماکو په تذکره کي خپل مشاهدات او د سياحت ليدل سوي او کتل سوي معلومات کښلي دي، او لکه پاڅه مؤرخان د خپلو ليدلو او کتلو څخه حکايت کوي او يا هغه روايت ليکي چي له پښتو څخه يې په ټينگه اړوبدلي دي.

د سلېمان تذکره د پښتو د پخوانو شاعرانو په احوال او آثارو کي زموږ يو پخوانی تاريخ او پوخ ماخذ دی هغه اووه مخه چي له دې تذکرې څخه لاس ته راغلي دي د دغو شاعرانو احوال پکښي سته :

۱. شېخ بگېټی
۲. ملکيار غرشين
۳. شېخ اسمعيل
۴. قطب الدين بختيار.

دا خبره هم بايد هېره نه کړو چي سلېمان د پښتو رجالو په تاريخ کي هغه سبک نه دی تعقيب کړی هغه چي د شېخ عطار په تذکره الاولياء کي ټاکلی سوی و.

ځکه چي شېخ عطار يوازي د اولياوو د زهد او تقوی حکايات سره راټول کړي دي مگر سلېمان د رجالو د ژوندانه احوال او د دوی اخلاق او کورنۍ او هم ادبي موقعيت ښيي او په دې ډول يو پوه سړی او سترگور مؤرخ ښکاري، نو د ده کتاب په حقيقت کي د تصوف کتاب نه دی بلکي د شعر او ادب يوه گرانېها مجموعه ده^(۲).

د سلېمان په عصر کې د پارسي ژبې تذکرې ليکلي سوي دي چې مشهورې يې هغه د شېخ عطار تذکره الاولياء او بله د شاعرانو تذکره لباب الالباب ده چې محمد عوفی د (۶۱۸ هـ - ق) په حدودو کې کښلې ده، د شېخ عطار تذکره خو تاريخي ډول کورنې هېڅ نه لري، اما تر عطار دمخه کشف المحجوب د صوفيانو مقامات او ملفوظات او اخلاق او اقوال بيانوي خو لږ لږ تاريخي احوال هم لري، د سلېمان تذکره يو څه د علي هجویری غزنوی کتاب ته ورته ده. اما لباب الالباب چې د پارسي ژبې د شاعرانو تذکره ده هم د دوی احوال او دقيقانه تاريخي کوايف نه لري بلکې زياته برخه يې د دوی د اشعارو په نمونو ډکه کړې ده.

د سلېمان تذکره دا مزيت لري چې هم د رجالو اخلاق او احوال وايي او هم يې د کلام نمونې لري او هم د دوی روحاني مقامات او د تصوف برخه څرگندوي له دې جهته مور د سلېمان تذکره د تذکره الاولياء او تذکره شعراء تر منځ يوه جامعه نسخه گڼو او سلېمان يو بصير مدقق مؤرخ او تذکره نگار بولو.

تر سلېمان ماکو دمخه د پښتو ژبې کومه منثوره نمونه مور ته نه ده معلومه، چې پخوا به د پښتو نثر څنگه و او څه سبک او ډول يې لاره؟ خو د سلېمان د نثر پوخوال او متانت دا راته څرگندوي چې د دغه عصر نثرونه به دغسې پاخه وو او لکه د پارسي نثر چې هم په دغو غزنوي او غوري دورو کې متين او پوخ او خور و د پښتو نثر به هم ښه او د فصاحت اصولو ته نژدې و.

د سلېمان ماکو نثرکه په تحليلي سترگو وليدل سي تر دغو درو عواملو لاندې يې نشو نما راته ښکاره

کيږي، او په هغه ادبي محيط کې چې دې نثر وجود موندلی و هم دا درې عوامل موجود وو:

۱. د پښتو ژبې خپل اثر چې سلېمان پښتون و او د پښتو ژبې ويونکی و. نو طبيعي ده چې دغه عامل به د ده د نثر پر ادبي بڼه او جوړښت پوره اثر درلود. او ښايي چې تر ده دمخه چې کوم نثاران موجود وو د ليکلو سبک به هم پر ده دروند اثر لاره.

۲. په پارسي ژبه کې چې کوم لوی ادبي حرکت موجود و، او د سلېمان ماحول يې نيولی و، ضرور به يې د ده پر نثر هم اثر کړی وي.

۳. په دغه عصر کې پارسي نثر ښه رشد موندلی و، هم په غزني او هم په خراسان او هم په هند کې خپل عروج ته رسېدلی و. تاريخ بيهقي او زين الاخبار او د محمد عوفی لباب الالباب او جوامع الحکايات تاريخ سيستان او بيا طبقات ناصري او نور کتب د دغه عصر مهم منثور آثار دي، ځکه چې پښتو هم د دغه ادبي چاپېر په منځ کې ژوند کاوه، نو يې اغيزې هم طبيعي وې. په دغه عصر کې عربي ادب او عربي ژبې هم پوره او بشپړ اثر کړی و، پخپله پارسي نثر هم په ابتداء کې تر دغه اثر لاندې نشو نما وکړه او د (۵۰۰ هـ - ق) په حدودو کې چې کوم پارسي منثور کتب وليکل سوه د عربي ژبې اغيزې پکښې څرگندي دي، ځکه چې پښتانه هم د عربي ثقافت سره په دغه زمانه کې پوره ارتباط لري، پر پښتو هم د عربي اثر سوی دی.

د سلېمان ماکو په حياتي محيط کې دغه درې سايقه موجود وو چې هر يو پر ادبي تحول او د ليک او نثر

پر ډول باندې طبعاً اثر کوي، او زه هم تر دغو درو عواملو لاندې د سلېمان نثر تحليلوم:

(۱) د ده پښتو :-

د سلېمان نثر د پښتو ژبې له خوا دوه اړخه لري، چې دواړه هم په ادبي تدقيق او پلټنه کې خورا مهم دي، يو اړخ يې د ادا طرز او جمله بندي او د عباراتو تلفيق او سره نښلول دي چې څنگه خپل مطالب ادا کوي، څنگه جملې ليکي، او د کلام عمومي سياق او سباق يې څنگه دی؟

دوهم د ده د نثر کلمات او الفاظ څنگه دي؟ آیا د ده په پښتو کې هم لکه پخواني شعراء ځينې متروک او مړه کلمات سته که يه؟ نو پخپله د پښتو ژبې له پلوه که د ده نثر وسپړل سي روان دی اغلاق او تعقيد نه لري، اوردي او پېچلي جملې نه استعمالوي او د طبيعي مکالمې رنگ لري.

سلېمان د عبارتو په تلفيق او سره نښلولو کي استاد دی، او عبارت

يې لنډ لنډ او واضح دي، جملې سره پرېکوي، او هري مبتداء ته بېل

خبر ورکوي، د متعددو معطوفو مبتداوو لپاره په يوه خبره اکتفا نه

کوي، او هم له دې جهته يې نثر وضاحت او سلاست لري. او جزيل کلام باله کيږي.

د پښتو ژبي اصلي او طبيعي رنگ هم دغه دی، چي خبري يې پرې پرې وي، او هر کلام ځانله مستقل

وي او ډېر معطوفات ونه لري، او يوه پر بله بار سوي جملې نه وي، چي په پخوانۍ پارسي کي هم د نثر ليکلو

سبک دغه و. مگر وروسته چي د مغولو د دورې ناوره نثر رواج سو دغه وضاحت او جزالت او خوږوالی يې بايلود.

لاندي د دواړو ژبو څخه مثالونه وگورئ. د ابوالفضل بيهقي سره پرېکړي او واضحي جملې: "پس رسول بر پای

خاست و منشور و نامه را بر تخت نهاد و امير بوسه داد و بوسهل زوزنی را اشارت کرد تا بایستد و خواندند

گرفت"^(۳).

د عطا ملک جويني اورده او سره نغښتلي معطوف عبارت چي څو قرنه تر بيهقي وروسته د مغولو د دورې

په سبک ليکل سوي دي: "به سبب تغيير روزگار و تاثير فلک دوار و گردش گردون و اختلاف عالم بوقلمون

مدارس درس مندرس، و معالم علم منطمس گشته و طبقه آن در دست لگد کوب حوادث پايمال زمانه غدار و

روزگار مکار شدند، و به صنوف صروف فتن و همجن گرفتار، و در معرض تفرقه و يوار معرض سيوف ابدار شدند

و در حجاب تراب متواری ماندند"^(۴).

په پخوانۍ پارسي کي د بيهقي او د ده د معاصرينو ليک له طبيعي محاورې څخه ليري نه دی اما د مغولو

تر دورې وروسته اکثر ليکونه د محاورې له ډوله دوني ليري دي چي فرق يې په لومړي نظر سړي ته ښکاري.

د سلېمان ماکو پښتو نثر هم د پارسي د پخې انشاء رنگ لري، کوم نثر چي په غزنوي دوره کي له (۴۰۰ هـ

_ ق نه تر ۵۰۰ هـ _ ق) پوري مروج و. لاندي جملات د نمونې په ډول د سلېمان ماکو له تذکرې څخه راوړل

کيږي:

"نقل کاوه سي چي په روزگار د غازي شهاب الدين چي په ډيلي کي هغه ستر واکمن ټاټوبی ور وښانده او

هم هورې مړ سو"^(۵).

خلاصه:

د سلېمان نثر د عمومي محاورې څخه ليري نه دی، جملې يې پرې پرې دي، وضاحت لري، مقاصد لنډ

لنډ ادا کوي، د يوې جملې خبر په بله پوري معلق نه پيږدي او ځيني هسي زاړه تعابير او ادبي مصطلحات هم

لري چي اوس نسته.

د مثال په ډول ټاټوبي وچاودلې د پښو. چي مقصد يې په خپل مسکن کي آرام کول او هوسايي ده.

ډېر زښت يې ووژل. چي په اوسنۍ اصطلاح له لومړيو دوو کلمو څخه يوه کافي ده. او دواړي نه وايو او

دا زښت _ زخت هغه د دري _ پارسي سخت دی، چي د تاکيد لپاره په ساماني او غزنوي پارسي کي ډېر مستعمل

و او اوس هم مور په پښتو کي کله کله وايو، مثلاً: سخت يې وواهه. بل ځای وايي: پر نړۍ د ستن ږغوه يعني پر

دنیا يې د روحانيت او ستانه توب آوازه وه، چي اوس نه د ستن او نه د ږغو کلمات سته او نه داسي تعبير څوک

کوي. ښايي چي دا د هغه وخت تعابير وي، چي اوس له ژبي څخه وتلي او مهجور دي.

دغسي نور ډېر کلمات په دې يو څو مخو کي مومو چي اوس يې په ژبه کي استعمال نادر دی او مړه گڼل

کيږي مثلاً گروهدل (گرويدن) مصدر پخوا موجود و، او د متقدمينو په دوره کي اصلي عنصر او ماده گروه د

عقيده معنی درلوده، لکه: چي د شېخ رضي او نصر لودي په اشعارو کي د گروه کلمه راغلې ده، دلته د سلېمان

ماکو په نثر کې د دې مادې څخه وگروهېد په فعلي ډول راغلی دی، چې معنی یې گرویدن و عقیده کرد ده. دا کلمه په وروستیو ادباوو کې هم مستعمله وه، مثلاً خوشحال خان خټک وايي:

نه یې زړه په ما نرميري نه گروهيري
خدایه څه مي سربکار شه له کافره

بمیا (بومیا) پخوا د رهبر او مرشد په معنی و، سلېمان لیکي:

"خو چې بمیا سو د وگړو." يعني د عوامو رهنما سو. چې اوس دا کلمه متروکه او مړه ده.

دغسې دی پارکي (قطعه شعر) ستر څښتن (خدای بزرگ) گڼون (شمار) کول (خاندان) دښن (دشمن) جوښه (جنگ) او نور کلمات راوړي چې اوس نه دي مستعمل او اکثر دغه کلمات تر (۱۰۰۰ هـ) پوري لا هم په شعري دېوانو کې لیدل کېږي اما له محاورې څخه وتلي دي.

(۲) د پارسي اثر:-

د پارسي ژبې د نثر اثر د سلېمان په انشاء کې ښکاري او دا د محیط یوه طبيعي اغېزه ده، چې ژبه هیڅکله ځان نه سي ځني ژغورلای. ځيني تراکيب او جملې د سلېمان په نثر کې سته چې خاص د پارسي تراکيبو رنگ لري، مثلاً مضاف الیه دمخه کول، لکه: او تياکي وچاودلې د پښو چې دغه باید داسې وي: د پښو تياکي وچاودلې. او نور دغسې تراکيب چې د پارسي ژبې اثر پکښې ښکاره دی. سلېمان که څه هم د پارسي کلمات ډېر نه راوړي، او اکثراً پښتو سوچه الفاظ لیکي خو بیا هم د ده نثر د پارسي کلماتو له خلطه نه دی خالي او دغه محيطي اثر یې قبول کړی دی، وگورئ د روزگار کلمه کټ مټ هغسې استعمالوي لکه د پارسي ژبې پاڅه پخواني لیکوال.

بیهقي لیکي: و به روزگار سلطان ماضی چون معدان والی مکران گذشته شد.

سلېمان وايي: په روزگار د غازي شهاب الدين چې پر کفر يرغل و. بل ځای لیکي: په روزگار د شېخ

بېټني کې د ده ورور چې سړبن نومېد.

دغه نور خالص پارسي کلمات هم د ده په نثر کې سته، لکه: درخواست، سپاس، درود، خاکپای، خدای مهربان او نور... چې د پارسي ادبي اغيزي د سلېمان په نثر کې راښيي، او دا اغيزي په يوه مشترک چاپير کې د ژبو تر منځ يو طبيعي او حتمي امر دی، مخصوصاً د پښتو او پارسي تر منځ چې له يوې ريښې څخه دوې آريايي ژبې دي.

(۳) د عربي اثر:-

د سلېمان په نثر کې تر پارسي د عربي ژبې اثر هم ډېر او دروند ښکاري او د دې علت هم دا دی چې عربي په دغو وختو کې د پښتو ديني او درسي ژبه وه، او که به چا له علمه سره مينه درلوده، هغه طبعاً عربي زده کوله، ځکه علم يوازي په عربي ژبه کې و، او داسې هم ښکاري چې سلېمان يو متدين او تصوف ته مایل او د ديني علومو طالب سړی و، ځکه چې دغه ټول په عربي و نو به سلېمان عربي کتب لوستلي وي او د ده د حیات په چاپير کې به د عربي ادبي او ديني او تصوفي اثر خورا کلك او هم ډېر و.

د عربي اثر يوازي په پښتو نثر کې نه دی، بلکې د ساماني او غزنوي دورې د پارسي نثر په شهکارونو، لکه د بلعمي تاريخ او تفسير طبري او د بیهقي تاريخ آل سبکتگين او نورو ټولو کې د عربي نثر هسي واضح او ښکاره اثرونه لري، او د پارسي په نثر کې په څرگند ډول، نو پښتو نثر خو له يوې خوا مستقيماً د عربي تر اثر لاندې و او له بلې خوا يې له پارسي نثره استفاده کوله چې هغه هم د عربي له اغيزو څخه خالي نه و، نو له دغو دوو جهتو څخه د سلېمان په نثر کې د عربي اثرونه خورا څرگند او ښکاره دي. يو پښتون معاصر لیکوال د سلېمان پر نثر هسي لیکي: "غټه خبره چې په دې نثر کې نظر ته راځي، دا ده چې په دې کې عربي رنگ معلومېږي، جمله

بندي او ادا د پارسي د عربي تر تاثير لاندې ده، زه دا نه سم ويلاى چې هغه وخت گوندي د پښتو طبيعي آهنگ دغسي و، بلکې کېدى سي، چې په خپله سلېمان د عربي تعليم يافته اوسي، نو ده چې د پښتو نثر ليکلى دى طبعاً د عربي تر اثر لاندې راغلى دى. د سلېمان په عربي تعليم باندې دا خبره دلالت کوي چې د ده په نثر کې عربي الفاظ لکه قطب، قوده الواصلين، مراقد او داسې نور شته، او صحيحه خبره دا ده چې په دغه وخت کې پرته له عربي څخه بله د تعليم ذريعه وه هم نه. دا چې مور وويل چې د ده په نثر کې د عربي اثر معلومېږي، د لاندې جملو څخه ښه څرگندېږي:

۱. وايم حمد او سپاس د لوى خداى.
۲. نقل کاندي چې شيخ بېټنى هوسېد په غره د کسي باندې.
۳. سړبن نه درلود زامن.
۴. خداى مهربان د اسماعيل په برکت سړبن ته نصيب کړه دوني زامن چې تر وس تېر سو گڼون د هغو.
۵. ډکه سوه مزکه د پښتنخوا د دوى په کول.

په پورته جملو کې د عربي رنگ څرگند دى. څوک چې د عربي سره آشنايي لري هغوى پخپله پوهېږي زه نه غواړم چې د نحو او جمله بندى د اصولو په بيان چې يو رقم تحصيل د حاصل دى، خپل مضمون اوږد کړم، هو دومره قدرې به ووايم چې دغه جملې نن ورځ مور په پښتو کې څه رنگ اداء کوو؟ وگورئ!

۱. د لوى خداى حمد او سپاس وايم.
۲. داسې نقل کاندي چې شيخ بېټنى د کسي په غره اوسېده.
۳. سړبن زامن نه درلودل.
۴. مهربان خداى د اسماعيل په برکت سړبن ته دوني زامن ورکړه چې اوس د هغو گڼون تر وس تېر سو.
۵. د دوى په کول د پښتونخوا زمکه ډکه سوه^(٦).

اوس که مور د سلېمان ماکو دغه څو جملې په غور وگورو نو په ټولو جملو کې فعل تر متعلقو مفاعيلو دمخه راغلى دى، چې دا د عربي اثر ښکاري، مثلاً که لومړۍ جمله په عربي وي نو به الحمد لله العظيم وي چې د پښتو جملې رنگ يې هم دغسي دى. او د عربي د تقليد اثر پکښې ځليږي. او دا د عربي ژبې د جمله بندى تقليد له (٤٠٠ هـ ق) څخه په پارسي کې هم مروج و، چې د بيهقي دا جملې يې ښه څرگندوي: امير گرد بر گرد قلعه گشت، جنگ جاياها بديد، نمود پيش چشمش و همت بلند و شجاعش آن قلعه و مردان بس چيزى. بل ځاى وايي: امير نشاط شراب کرد، و نمود بس طربى که دلش سخت مشغول بود.

په پښتو جملو کې چې د سلېمان له نثر راواخستلي سوې کټ مټ دغه اثر څرگند دى، لکه چې هم تاسې ته ښکاره سوه، دغسي هم نقل کاوه سي يا هسي نقل کاندي د عربي اثر دى، چې ليکوالو به د عنعنې پر وخت راور او دا رسم هم په پښتو او هم په پارسي کې پاته سوى دى. د سلېمان ماکو د نثر مميزات:-

اوس هم چې د پښتو د لومړي نثر اساسي يعنې د پښتو او پارسي او عربي اغيزې وڅېړلي سوې يو څو مهم ادبي مميزات هم لاندې ذکر کيږي چې په دې نثر کې لیده سي:

(١) ايجاز:-

د سلېمان د نثر يو څرگند مزيت د جملو ايجاز دى، چې دغه مميزه يې د پارسي له قديمه نثره سره شريکه ده، تر غزنويانو دمخه تر (٤٠٠ هـ ق) پخوا د پارسي نثر نهايت موجز او جملې يې لنډې وې، چې دې مطلب ته ما دمخه اشاره وکړه.

(۲) توصيف او توضيح :-

د سلېمان په نثري ځيني جملې داسي سته چي فقط د توصيف او بنو څرگندولو لپاره راوړلي سوي دي، دا مزيت د پارسي په ساماني سبک کي لږ و، خو د غزنوي دورې ليکوالو بڼه پسي ډېر کړ، او د مطلب د روښانولو لپاره يې ځيني پله پسي جملې راوړلې چي مقاصد بڼه پسي واضح سي^(۷). د مثال په ډول : په وياله د ارغسان هوسيرم او په دې ځمکو پاثيرم.

بل مثال : شيخ بېټني هوسېد په غره باندي او هلته دېره و.

بل مثال : د دوی په خدمت خاکپای وم او هرکله په سلام ورته ولاړ.

چي په دغو مثالو کي دوهمي جملې د توضيح او توصيف لپاره

راغلي دي.

(۳) د افعالو تکرار :-

د پارسي پخواني ليکوال تر غزنوي دورې دمخه د هري جملې لپاره د فعل ذکر لازم گڼي، که څه هم يو فعل په جملو کي مسلسل تکرار لا هم سي د افعالو تکرار لکه وروسته چي يو ادبي عيب وگڼل سو، د ساماني عصر په نثري عيب نه و، بلکي د الفاظو تکرار او د جملو تکرار هم کېده، او دغه تکرار په اوستا او پهلوي ژبه کي هم و، چي پارسي ژبي ته راغلی و، او دا يو قديم ادبي سنت گڼل کېده^(۸).

د مثال په ډول رودکي د ځوانۍ د غاښو په صفت کي داسي وايي : "سپيد سيم رده بود و در و مرجان

بود، ستاره سحری بود، و قطره باران بود."

چي "بود" څلور واره پکښي تکرار سوی دی، يا مثلاً لکه دا جملې چي د (۳۶۰ هـ ق) د حدودو دی :

"من خواستم که کتابی بنا کنم و هر چه شایسته اندرو یاد کنم ... و بس قوتها شان پیدا کنم"^(۹).

د سلېمان په نثري هم دغه د افعالو تکرار سته چي د قديمو نثرو اثر دی او کله دونی ډېر افعال ذکر کوي چي په يوه ليکه کي څو مکرر فعلونه راوړي، د مثال په ډول : "بختيار په پښتو سندري کرينه، اوسني تويوينه، خدای ته نارې کړي غلبې کړي، پارکي لرينه."

وگورئ ! پنځه فعله په يوه سطر کي سره يو ځای سوي دي چي دوه کټ مټ تکرار هم دي.

دلته بايد دا هېر نه سي چي د ژبي دغه طبيعي او روان سبک ډېر بڼه دی او د افعالو د حذف او عطف

ناروا دود وروسته رواج سوی دی، چي

کله کله د کلام رنگ او خوند هم وراړوي، مور بايد په اوسني نثري دغه د افعالو د حذف بدعت رواج نه کړو، او د قديم طبيعي او خور سبک پېروي وکړو.

(۴) د روابطو حذف :-

لکه دمخه چي مو وويل قداموو د فعل تکرار عيب نه باله، او يو فعل يې مکرر هم د څو جملو په پای کي راوړ، خو تر (۴۰۰ هـ ق) را وروسته په غزنوي دوره کي ليکوالو په متعطفو جملو کي په قرينه سره د ځينو روابطو حذف رواج کړ، او کلام ته يې يو راز بلاغت و باخښه، د مثال په ډول د بيهقي په دې جملو کي "است" رابط فعل محذوف دی.

"خيمه مسلمانی مک است و ستون پادشاه و طناب و ميخها رعيت. وروسته "ماند" فعل درې ځايه حذف

سوی دی. پس چون نگاه کرده ايد، اصل ستونست، و خيمه بدان بپا بست و هر که وی سست شد و بيفتاد نه

خيمه و نه طناب و نه ميخ. هم چي بايد داسي وای : "نه خيمه ماند، نه طناب ماند نه ميخ ماند"^(۱۰). د سلېمان نثر

لکه د تکرار افعالو زوړ خاصيت چي لري دغسي هم د غزنوي دورې د پارسي رنگ پکښي ښکاري او اکثر افعال

حذفوي، او له تکراره يې ځان ژغوري. د مثال په ډول: وایم حمد و سپاس د لوی خاوند، او درود پر محمد مصطفی چې دی بادار د کونینو او رحمت د ثقلینو... چې وایم له دروده سره او بل دی له رحمته سره محذوف دی.

(۵) د ترنم حروف :-

د سلېمان د نثر یوه بله مهمه ممیزه دا ده چې د افعالو په پای کې د ترنم یو نون زیاتوي. او دا هغه خاصیت دی چې وروسته د پیر روښان او دروېزه په سبک کې خورا ډېر سوی او یو فني رنگ یې موندلی دی، یعنې د مسجعو جملو په پای کې د ترنم یو (نه) زیاتوي. دا ترنم د پښتو لنډیو په آخرنیو سلایلونو کې عام دی، لکه: خورینه، کوینه، راوړینه، د خوري، کوي، او راوړي حالي افعالو پر ځای. مثالونه: او سندري کرینه، یا اوسني تویونه یا پارکي لرینه. چې دلته د کړي، تويوي، لري افعال کافي دي او (نه) زاید دی.

سجع او موازنه :-

پخوانو لیکوالو به کله په جملو کې د سجع او موازنې په ډول کلمات راوړل چې د پارسي نثر په ساماني او غزنوي دوره کې دا رعایت لرو. مگر وروسته چې فني نثر د عربي په تقلید پیدا سو، دا کار ډېر مبتدل او عام سو. بیهقي هم کله داسې اسجاع لري، د مثال په ډول: فصلی خوانم از دنیای فریبنده، بیک دست شکر پاشنده، و بدیگر دست زهر کشنده^(۱۱). د سلېمان نثر که څه هم مسجع نه دی خو لکه بیهقي او نور کله داسې موازن او مسجع کلمات لري او لکه چې وویل سوه د افعالو په پای پوري یو (نه) د ترنم لپاره نښلوي، چې مسجع هم سي دا جملې هم دغسي رنگ لري: او مرقد د اولیا او واصلینو مي پلټل او په هر لوري مي کاملان موندل یا په جوبله کې ملکيار دا پارکی وویل، چې غازيان وپارېدل او په څېر د زمريو ورتوی سول.

دا د سلېمان په نثر کې ځینې داسې اثرونه سته چې د پارسي د ساماني او غزنوي دورې د لیکوالو سره نژدې کيږي او کوم ادبي جریان چې تر ده دمخه درې څلور قرنه په منځنۍ آسیا کې موجود و سلېمان له هم هغه څخه متاثر ښکاري. اما دا زموږ استنتاج او څېړنې چې فقط د ده د کتاب پر یو څو مخه باندي سوي دي په کامل ډول د هغه عصر د نثر عمومي ممیزات نه سي ښوولای، البته که بل یو منشور اثر له دغه عصره زموږ په لاس کې وای نو به مو د حتم او یقین په ډول څه ویلي وای. له دې جهته هم د دغه بحث او پلټنې تکمیل هغه وخت ته پرېږدو، چې د پښتو نثر زړې نمونې پیدا سي، او ښايي چې دا کار زموږ آيندگان پای ته ورسوي، او دغه اوسني ارمانونه او منتج معلومات یا نقض کې یا تایید. د سلېمان د نثر ځینې ناوړه ترکیبونه :-

تر اوسه موږ د سلېمان د نثر ښېگڼې در وښودلې، او د پارسي او عربي کومي اغیزې چې پکښې ښکاري تحلیل سوې. په دې نثر کې ځینې غوټه او سره نغښتلې عبارات او تراکیب هم سته چې ناوړ او غیر مستحسن ښکاري. ځکه د کتاب بشپړه نسخه نسته او همدا څو پاڼې چې پیدا سوي دي په خورا بد خط دي. او سړی نسي ویلای چې دغه تعقیدات او ناوړه تراکیب پخپله د مؤلف او که د ناسخ او لیکونکي تصرف یا سهوه ده؟

موږ چې د دغو څو پاڼو سیاق او سباق ته گورو ځکه چې د مؤلف نثر سهل، روان او خور دی نو دا ویلای سو چې دغه یو څو جملې او مغلق تراکیب به د ناسخ تصرف یا سهو وي. دا لاندې تعابیر څرگند او خواره او د بلاغت اصولو سره سم په نظر نه راځي: "موسی چې ستر پلار و د قطب تللی و له بختیارانو څخه او میشت و پر ایواد چې سند باله سي. لرغوني برخه زوی د موسی شېخ احمد ته لوی ستانه ورکړ سوی دی، د سنزر لاس ونیو وگروهېد او پر نړۍ د ستن ږغو وه"^(۱۲).

لمن ليكونه

۱. تذکره الاولیاء قلمي
۲. کابل کالنی د ۱۳۱۹ کال گڼه د تاریخچه سبکهای اشعار پښتو مقاله او همدارنگه پښتانه شعراء لومړی ټوک، ۱۳۲۰ ش د ۶۵ _ ۶۴ مخونو تر منځ د تذکره الاولیاء عسکونه. کابل پښتو ټولنه.
۳. تاریخ بیهقي ص ۴۸
۴. جهانکشای جوینی ج ۱ ص ۴
۵. د سلیمان ماکو تذکره
۶. کابل کالنی ۱۳۱۹ ش کال ۲۴۲ مخ د مرحوم خادم لیک.
۷. سبک شناسی ج ۲ ص ۶۹
۸. سبک شناسی ج ۲ ص ۵۵
۹. الابنیه عن حقایق ادویه، د ابو منصور علی هروی لیک.
۱۰. سبک شناسی ج ۲ ص ۷۲
۱۱. سبک شناسی ج ۲ ص ۷۳
۱۲. تذکره الاولیا د سلیمان ماکو _ د ۳ مخ څخه تر ۲۰ پوري. د ۱۳۷۹ لمریز کال، د علامه حبیبی د خپرونو مرکز له خپرونو څخه.